

# İnkişaf etmiş ölkələr Azərbaycanla əməkdaşlıqda maraqlıdırlar

Həmişə sülhü, əmin-amanlığı dəstəkləyən Azərbaycan dünyanın bir çox inkişaf etmiş ölkələri ilə xoş niyyətlərə söykənən qarşılıqlı siyasi, iqtisadi və mədəni əlaqələr qurur. Zaman keçdikcə isə bu qarşılıqlı əlaqələri daha da möhkəmləndirir və inkişaf etdirir. Azərbaycanın sıx əlaqələr qurduğu ölkələrdən biri də Çin Xalq Respublikasıdır. İki ölkə arasında münasibətlər Ulu Öndər Heydər Əliyevin xalqın təkidli tələbi ilə ikinci dəfə siyasi hakimiyyətə qayıdışından sonra daha da inkişaf etdi. Rəhbəri olduğu Azərbaycanın xarici siyasət kursunu düzgün və mükəmməl şəkildə yenidən quran Ümummilli Lider Çin Xalq Respublikası ilə əlaqələrin inkişafına böyük önəm verirdi.

Arxada qalmış illərə, əsrlərə nəzər yetirəndə görürük ki, Çin-Azərbaycan əlaqələrinin tarixi çox qədim dövrlərə gedib çıxır. Mənbələrdən məlum olur ki, hələ eramızdan iki əsr əvvəl Çindən qərb istiqamətində ticarət karvanlarının hərəkət etməsi nəticəsində bu dövlətin xarici ticarət əlaqələri formalaşmış. Daim yollarda hərəkətdə olan ticarət karvanları bu ölkədə istehsal olunmuş malları, xüsusilə də Çin ipəyini dünyanın dörd bir tərəfinə daşıyıb. Daşınan əsas məhsul ipək olduğuna görə bu yol da elə həmin zamanlardan İpək yolu adlandırılıb. Azərbaycan da tarixən İpək yolunun üstündə yerləşdiyinə görə daşınmalarda böyük rol oynaymış. Bütün bunlar bir daha onu göstərir ki, Azərbaycanla Çini hələ min illər əvvəl bu qədim yol birləşdirib. Tarixi İpək yolundan başlanan dost-

luq, əməkdaşlıq münasibətləri Azərbaycan müstəqillik əldə etdikdən sonra hər iki xalqın rifahı naminə bir çox sahədə yenidən qurulub inkişaf etdirilməyə başladı.

Azərbaycanla Çin arasındakı diplomatik münasibətlər 1992-ci ilin aprelində qurulub. 1992-ci ilin avqust ayında Çinin ölkəmizdə səfirliyi açılıb. 1993-cü ilin sentyabrında isə Milli Məclis Azərbaycanın Pekində səfirliyinin açılması barədə qərar qəbul edib. İki ölkə arasında əlaqələrin inkişafı Ulu Öndər Heydər Əliyevin hakimiyyətə gəlişindən sonra sürətlənib. Ümummilli Lider Heydər Əliyevin 1994-cü ilin martında Çinə rəsmi səfəri zamanı iki dövlət arasında səkkiz müqavilə imzalanıb. Bunlar dostluq münasibətlərinin inkişaf etdirilməsinin əsasları haqqında Birgə Bəyanat, iki ölkə arasında hava

yolunun açılması, elmi-texniki və mədəni əməkdaşlıq, təbabət, radio və televiziya, turizm sahəsində qarşılıqlı fəaliyyət və digər sahələri əhatə edib.

1998-ci il sentyabrın 8-də Bakıda Ulu Öndər Heydər Əliyevin təşəbbüsü ilə tarixi Böyük İpək yolunun bərpası üzrə TRACEKA proqramı çərçivəsində Avropa və Asiya dövlət başçılarının zirvə görüşünə həsr olunmuş beynəlxalq konfrans keçirilib. Böyük tarixi əhəmiyyəti olan bu konfrans da öz növbəsində iki ölkə arasında münasibətlərin daha da dərinləşməsinə və qarşılıqlı münasibətlərin daha da inkişafına böyük təkan verib.

Ümummilli Lider Heydər Əliyevin siyasi kursunun layiqli davamçısı Prezident İlham Əliyev dövlət başçısı kimi fəaliyyətə başladığı ilk günlərdən digər ölkələrlə yanaşı, Çin Xalq Respublikası ilə də münasibətlərin inkişafına böyük diqqət yetirib. Dövlətimizin başçısı müxtəlif illərdə Çinə rəsmi səfərlər edib. 2005-ci il martın 17-19-da Prezident İlham Əliyev Çin Xalq Respublikasında rəsmi səfərdə olan zaman ÇXR-in Sədri Xu Szintao Azərbaycan Prezidentinin səfərini iki ölkə arasında münasibətlərin tarixində çox mühüm hadisə kimi qiymətləndirib.



7 avqust 2008-ci ildə Prezident İlham Əliyev Pekində keçirilən XXIX Yay Olimpiya Oyunlarının açılış mərasiminə qatılıb. Dövlət başçısının 2015-ci ilin dekabrında Çinə həyata keçirilən daha bir səfəri zamanı "Azərbaycan Respublikası Hökuməti ilə Çin Xalq Respublikası Hökuməti arasında İpək Yolu İqtisadi Kəmərinin yaradılmasının birgə təşviqinə dair Anlaşma Memorandumu" imzalanıb. İmzalanan bu sənəd əməkdaşlıq üçün mühüm əhəmiyyətə malikdir. 2019-cu il aprelın 24-də Azərbaycan Prezidenti İlham Əliyev Çinə növbəti dəfə səfər edib və ayın 26-27-də Çinin paytaxtı Pekində keçirilən 2-ci "Bir kəmə, bir yol" Beynəlxalq Əməkdaşlıq Forumunda iştirak edib.

Prezident İlham Əliyev 2025-ci il aprelın 22-24-də də Çinə dövlət səfəri edib. Səfər çərçivəsində dövlət başçıları "Azərbaycan Respublikası ilə Çin Xalq Respublikası arasında hərtərəfli strateji tərəfdaşlıq əlaqələrinin qurulması haqqında Birgə Bəyanat"ı imzalayıblar. İmzalanan bəyanat və sənədlər hər iki ölkəni bir-birinə daha da yaxınlaşdırır, qarşılıqlı əlaqələri inkişaf etdirir.

Başqa sahələrlə yanaşı, mədəniyyət və təhsil sahəsində də Azərbaycan-Çin əlaqələri ötən müddət ərzində xeyli inkişaf edib. Bakı Dövlət Universitetinin Şərqsünaslıq fakültəsində 1997-ci ildən Çin dili ixtisası şöbəsi fəaliyyət göstərir. Bu ixtisasın açılması ÇXR-in

Azərbaycandakı səfirliyinin kadr və texniki dəstəyi nəticəsində mümkün olub. 2002-ci ildə ÇXR Təhsil Nazirliyinin dəvəti ilə Azərbaycan Təhsil Nazirliyinin nümayəndə heyətinin Çinə səfəri zamanı imzalanmış əməkdaşlıq haqqında sazişə əsasən ikitərəfli tələbə mübadiləsi başlayıb.

Azərbaycan hökuməti BMT Təhlükəsizlik Şurasının daimi üzvü, dünyanın ikinci böyük iqtisadiyyatına malik Çin Xalq Respublikası ilə ikitərəfli siyasi əlaqələrin inkişafına böyük önəm verir. Bunu Prezident İlham Əliyev 22 illik prezidentliyi dövründə bu ölkəyə etdiyi səfərləri ilə təsdiq edib.

Azərbaycan Cənubi Qafqazda Çinin ən böyük ticarət tərəfdaşıdır. Çin ölkəmizlə sənaye, kənd təsərrüfatı, ticarət, turizm, nəqliyyat-logistika, tikinti və digər sahələrdə əməkdaşlıq etməyə olduqca maraqlıdır. Çin şirkətləri Azərbaycanda sənaye layihələrinin reallaşdırılmasında iştirak edirlər.

Artıq Azərbaycanla Çinin iqtisadi, mədəni sahələrlə yanaşı, siyasi partiyalar arasında da əməkdaşlıq ənənəsi formalaşmış. Bu günlərdə Çin Kommunist Partiyasının dəvəti ilə Yeni Azərbaycan Partiyasının nümayəndə heyəti Çin Xalq Respublikasına səfər edib. Nümayəndə

heyətinin Çin Kommunist Partiyasının Mərkəzi Komitəsinin Beynəlxalq əlaqələr şöbəsi müdürünün müavini Sun Haiyan ilə görüşü keçirilib. Görüşdə Azərbaycan Prezidenti İlham Əliyevin bu ilin aprel ayında Çin Xalq Respublikasına dövlət səfəri və sentyabrın 1-də Tiencin şəhərində "ŞƏT plyus" formatında keçirilən görüşdə, sentyabrın 3-də isə yapon işğalına qarşı Çin xalq müqaviməti və İkinci Dünya müharibəsində Qələbənin 80-ci ildönümünə həsr olunmuş paradda iştirakının dövlətlərarası münasibətlərin inkişafı baxımından dəyərli olduğu qeyd edilib. İki ölkənin "Bir kəmə, bir yol" layihəsi çərçivəsində əməkdaşlıq imkanlarının önəminə diqqəti cəlb edən Sun Haiyan elm, təhsil, mədəniyyət və digər sahələrdə işbirliyinin əhəmiyyətini də vurğulayıb.

Göründüyü kimi, Çinlə Azərbaycan arasında bütün sahələrdə qarşılıqlı əməkdaşlıq əlaqələri getdikcə daha da genişlənir. Zaman keçdikcə dərinləşən sıx əməkdaşlıq həm iki dövlətə, həm də hər iki xalqa böyük uğurlar qazandırır. Bu uğurlar həm də yeni əməkdaşlıq əlaqələrinin qurulmasına böyük təkan verir.

**Vahid MƏHƏRRƏMOV,**  
*"Azərbaycan"*